


# Wirt il-Qrendin

minn **Tony Terribile**



Is-sena l-oħra kelli l-okkażjoni li niġi l-Qrendi għall-ġimgħa kulturali li saret f'Novembru.

Kienet okkażjoni tabilhaqq interessanti li fiha saru ċelebrazzjonijiet marbuta ma' bosta aspetti tal-hajja tal-poplu tagħna.

In-nies apprezzat dawn l-attivitajiet u dan deher ċar bl-attenzenza matul il-ġimgħa.

F'din il-ġimgħa ġie wkoll imfakkar ir-restawr ta' l-orgni l-qadim tal-knisja parrokkjali u ta' l-erba' kappelli filjali li jinsabu fil-limiti ta' din il-parroċċa.

Ix-xogħol fuq dan ir-restawr kien beda żmien ilu u f'din il-ġimgħa, il-Qrendin, u magħhom Maltin oħra raw ir-riżultat tal-hidma.

Personalment tkellimt fuq dawn l-erba' kappelli, fil-knisja ta' Santa Katarina. L-attenzenza kienet tabilhaqq sodisfaċenti u l-istess l-interess qabel u wara l-laqgħa u għalhekk hsibt li jkun xieraq li f'din il-kitba naraw fil-qosor xi grajjiet dawn il-kappelli.

## Is-Salvatur

Il-bidu ta' din il-knisja jmur lura għas-seklu dsatax u nbni minn Beneditt Camilleri flok oħra aktar qadima.

Il-faċċata tagħha hi tipika ta' daww iż-żminijiet jiġifieri faċċata lixxa, b'kampnar fin-nofs u tieqa tonda fin-nofs tagħha maħsuba u mfassla biex iddawwal il-knisja.

Fl-1876 saru xi tibdiliet fiha, infethu ż-żewġ itwieqi fil-faċċata, sar portiku fuq il-bieb maġġur min-naha ta' ġewwa, tpitter is-saqaf u saret għamla ta' prospettiva għall-kwadru titolari.

Għall-arkitettura tagħha din il-knisja dejjem ġibdet l-attenzjoni ta' l-istudjużi ta' l-arkitettura fosthom tal-Professor Quintin Hughes li kkummenta dwarha fl-ewwel studju tiegħu dwar l-arkitettura tal-gżejjer tagħna.

Din il-knisja għamlet żmien mitluqa iżda f'dawn l-aħħar snin ġiet irrestawrata u mogħtija d-dehra li għandha llum.


Dan ir-restawr sar għal skop qaddis, li tkun ċentru ta' qima ewkaristika u għalhekk din il-knisja tkun miftuha kuljum, filgħodu u filgħaxija għall-adorazzjoni perpetwa.

## San Matthew

Il-knisja ta' San Matthew hi wahda mill-aktar knejjes interessanti li nsibu fil-gżejjer tagħna, l-ewwelnett minhabba l-ġrajja marbuta magħha li tmur lura sew fis-snin, u li magħha hemm marbuta l-knisja l-qadima, u t-tieninett minhabba l-knisja l-kbira mibnija bejn l-1674 u l-1683 fi żmien il-kappillan Formosa.

Fil-gwerra ġarrbet bosta hšarat, iżda meta din intemmet il-partijiet imġarrfa reġġu nbnew mill-ġdid kif kienu taht it-tmexxija tal-perit Salvinu Privitera.

Fil-knisja wiehed jista' japprezza bosta hwejjeġ artistiki u interessanti, fosthom il-kwadru titolari, attribwit lil Giuseppe D'Arena.



Artistiku wkoll huma l-altar, il-kwadru tal-Madonna tar-Rużarju u bosta kwadri ohra li whud minnhom jidhru li huma xoghol ta' artisti Maltin.

## Sant' Anna

Il-knisja ta' Sant' Anna nbriet bhala radd il-hajr minn Giovanni Schembri fis-seklu sittax wara li kien irnexxielu jehles mill-gwaj ta' l-Assedju l-Kbir ta' l-1565.

Barra l-bini taghha, dan il-benefattur, halla wkoll gidu lil din il-knisja skond kif jidher fl-atti tan-nutar Ġulinu Briffa tas-17 ta' Settembru ta' l-1585.

Maz-żmien il-knisja giet ipprofanata izda fl-1796 inbniet il-knisja li naraw illum. Il-kwadru titolari ta' din il-knisja, li jidher li hu xoghol Malti ta' dawk iż-żminijiet, jirrapprezenta lill-qaddisa toffri tuffieha lil Ġesù Bambin.

Il-knisja fiha bosta Ex Voti moghtija lill-qaddisa bhala hajr wara xi grazzji straordinarji li kienu nqalghu.

Biex ikompli jqajjem din id-devozzjoni lejn Sant' Anna, fl-1892, Dun Ġwann Farrugia waqqaf statwa sabiha tal-ġebel tal-qaddisa qrib din il-knisja.



## Santa Katarina

Din il-knisja hi wahda mill-eqdem knejjes ta' Santa Katarina fil-gzejjer taghna, kemm hu hekk meta Monsinjur Pietro Duzina żar il-gzejjer taghna fl-1575, halla rapport dwarha.

Fl-1624 giet ipprofonata u flokha nbena salib tal-ġebel bhala tifikira, izda ftit wara, Beneditt Camilleri reġa' dahal għall-ispejjeż tal-bini taghha.

Din bniha ftit 'il boghod minn fejn kienet il-knisja originali u żejjinha b'dak kollu li kien mehtieg. Kull sena bdiet tiġi ċelebrata l-festa tal-qaddisa fil-25 ta' Novembru u qrib taghha waqqaf ukoll ċimiterju.

Minn ġewwa l-knisja hi mzejna b'saqaf tond. Il-kwadru titolari, għalkemm ma fih ebda valur artistiku, jidher li fih valur storiku. Hu kwadru storiku li fih jidhru ż-żewġ benefatturi li hallsu għalih impittra fiż-żewġ irkejjen ta' isfel. Din kienet knisja ohra magħluqa u mitluqa u kważi minsija, izda llum, permezz tar-restawr li sar fiha, reġghet irxuxtata mill-ġdid.

Dawn l-erba' kappelli huma monumenti żgħar ta' mhabba marbuta ma' ġrajjet il-Qrendi.










**Di Rocco Ltd.**

*for  
Disposable Articles*

Triq il-Konvoj ta' Santa Marija, Mqabba ZRQ 08 • Mob: 9943 1051 / 9947 8222 • Tel: 2168 3222 • Fax: 2164 0494 e-mail: dirocco@digigate.net